

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē kiṣkindhākāṇḍē

॥ *trīcatvāriṃśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ tricatvāriṃśaḥ sargaḥ ॥

uttaradigvartīni sthānāni paricāyayatā sugrīvēṇa
śatabaliprabhṛtīnām tatra prēṣaṇam

tataḥ sandīśya sugrīvaḥ
śvaśuraṃ paścimāṃ diśam |
vīraṃ śatabaliṃ nāma
vānaraṃ vānarēśvaraḥ || 4.43.1 ||

uvāca rājā sarvajñaḥ
sarvavānarasattamaḥ |
vākyamātmahitaṃ caiva
rāmasya ca hitaṃ tadā || 4.43.2 ||

vṛtaḥ śatasahasrēṇa
tvadvidhānām vanaukasām |
vaivasvatasutaiḥ sārdhaṃ
praviṣṭaḥ sarvamantribhiḥ || 4.43.3 ||

diśaṃ hyudīcīṃ vikrāntāṃ
himaśailāvataṃsikām |

sarvataḥ parimārgadhvaṃ

rāmapatnīm yaśasvinīm || 4.43.4 ||

asmin kārye vinirvṛttē

kṛtē dāśarathēḥ priyē |

ṛṇānmuktā bhaviṣyāmaḥ

kṛtārthārthavidāṃ varāḥ || 4.43.5 ||

kṛtaṃ hi priyamasmākaṃ

rāghavēṇa mahātmanā |

tasya cētpratīkārō'sti

saphalaṃ jīvitam bhavēt || 4.43.6 ||

arthinaḥ kāryanirvṛtti -

makarturapī yaścarēt |

tasya syāt saphalaṃ janma

kiṃ punaḥ pūrvakāriṇaḥ || 4.43.7 ||

ētāṃ buddhiṃ samāsthāya

dṛśyatē jānakī yathā |

tathā bhavadbhiḥ kartavya -

masmatpriyahitaiṣibhiḥ || 4.43.8 ||

ayaṃ hi sarvabhūtānāṃ

mānyastu narasattamaḥ |

asmāsu ca gataḥ prītiṃ

rāmaḥ parapurañjayaḥ || 4.43.9 ||

imāni bahudurgāṇi

nadyaḥ śailāntarāṇi ca |

bhavantaḥ parimārgantu

buddhivikramasampadā || 4.43.10 ||

tatra mlēcchān pulindāṃśca

śūrasēnāṃstathaiva ca |

prasthalān bharatāṃścaiva

kurūṃśca saha madrakaiḥ || 4.43.11 ||

kāmbōjayavanāṃścaiva

śakānāṃ pattanāni ca |

anvikṣya daradāṃścaiva

himavantaṃ vicinvatha || 4.43.12 ||

lōdhrapadmakakhaṇḍēṣu

dēvadāruvanēṣu ca |

rāvaṇaḥ saha vaidēhyā

mārgitavyastatastataḥ || 4.43.13 ||

tataḥ sōmāśramaṃ gatvā

dēvagandharvasēvitam |

kālaṃ nāma mahāsānuṃ

parvataṃ taṃ gamiṣyatha || 4.43.14 ||

mahatsu tasya śailēṣu

parvatēṣu guhāsu ca |

vicinvata mahābhāgāṃ

rāmapatnīmaninditām || 4.43.15 ||

tamatikramya śailēndraṃ

hēmagarbhaṃ mahāgirim |

tataḥ sudarśanaṃ nāma

parvataṃ gantumarhatha || 4.43.16 ||

tatō dēvasakhō nāma

parvataḥ patagālayaḥ |

nānāpakṣisamākīrṇō

vividhadrumabhūṣitaḥ || 4.43.17 ||

tasya kānanakhaṇḍēṣu

nirjharēṣu guhāsu ca |

rāvaṇaḥ saha vaidēhyā

mārgitavyastatastataḥ || 4.43.18 ||

tamatikramya cākāśaṃ

sarvataḥ śatayōjanam |

aparvatanadīvrkṣaṃ

sarvasattvavivarjitam || 4.43.19 ||

tattu śīghramatikramya

kāntāraṃ rōmaharṣaṇam |

kailāsaṃ pāṇḍuraṃ prāpya

hr̥ṣṭā yūyaṃ bhaviṣyatha || 4.43.20 ||

tatra pāṇḍuramēghābhaṃ

jāmbūnadapariṣkṛtam |

kubērabhavanaṃ ramaṃ

nirmitaṃ viśvakarmaṇā || 4.43.21 ||

viśālā nalinī yatra

prabhūtakamalōtpalā |

haṃsakāraṇḍavākīrṇā
apsarōgaṇasēvitā || 4.43.22 ||

tatra vaiśravaṇō rājā
sarvalōkanamaskṛtaḥ |
dhanadō ramatē śrīmān
guh yakaiḥ saha yakṣarāt || 4.43.23 ||

tasya candranikāsēṣu
parvatēṣu guhāsu ca |
rāvaṇaḥ saha vaidēhyā
mārgitavyastatastataḥ || 4.43.24 ||

krauñcaṃ tu girimāsādya
bilam tasya sudurgamam |
apramattaiḥ pravēṣṭavyaṃ
duṣpravēśaṃ hi tat smṛtam || 4.43.25 ||

vasanti hi mahātmāna -
statra sūryasamaprabhāḥ |
dēvairabhyarthitāḥ samyag
dēvarūpā maharṣayaḥ || 4.43.26 ||

krauñcasya tu guhāścānyāḥ
sānūni śikharāṇi ca |
nirdarāśca nitambāśca
vicētavyāstatastataḥ || 4.43.27 ||

avṛkṣaṃ kāmaśailaṃ ca
mānasaṃ vihagālayam |

na gatiṣṭatra bhūtānāṃ
 dēvānāṃ na ca rakṣasām || 4.43.28 ||

sa ca sarvairvicētavyaḥ
 sasānuprasthabhūdharah |
 krauñcaṃ girimatikramya
 mainākō nāma parvataḥ || 4.43.29 ||

mayasya bhavanaṃ tatra
 dānavasya svayaṅkṛtam |
 mainākastu vicētavyaḥ
 sasānuprasthakandarah || 4.43.30 ||

strīṅāmaśvamukhīnāṃ tu
 nikētastatra tatra tu |
 taṃ dēśaṃ samatikramya
 āśramaṃ siddhasēvitam || 4.43.31 ||

siddhā vaikhānasā yatra
 vā lakhilyāśca tāpasāḥ |
 vanditavyāstataḥ siddhā -
 stapasā vītakalmaṣāḥ || 4.43.32 ||

praṣṭavyā cāpi sītāyāḥ
 pravṛttirvinayānvitaiḥ |
 hēmapuṣkarasañchannaṃ
 tatra vaikhānasaṃ saraḥ || 4.43.33 ||

taruṅādityasaṅkāśai -
 rhaṃsairvicaritaṃ śubhaiḥ |

aupavāhyaḥ kubērasya

sārvabhauma iti smṛtaḥ || 4.43.34 ||

gajaḥ paryēti taṃ dēśaṃ

sadā saha karēṇubhiḥ |

tat saraḥ samatikramya

naṣṭacandrdivākaram |

anakṣatraganaṃ vyōma

niṣpayōdamanāditam || 4.43.35 ||

gabhastibhirivārkasya

sa tu dēśaḥ prakāśyatē |

viśrāmyadbhistapaḥ siddhai -

rdēvakalpaiḥ svayamprabhaiḥ || 4.43.36 ||

taṃ tu dēśamatikramya

śailōdā nāma nimnagā |

ubhayōstīrayōstasyāḥ

kīcakā nāma bēṇavaḥ || 4.43.37 ||

tē nayanti paraṃ tīraṃ

siddhān pratyānayanti ca |

uttarāḥ kuravastatra

kṛtapuṇyapratīśrayāḥ || 4.43.38 ||

tataḥ kāñcanapadmābhiḥ

padminībhiḥ kṛtōdakāḥ |

nīlavaidūryapatrādhyā

nadyastatra sahasraśaḥ || 4.43.39 ||

raktōtpalavanaiścātra

maṇḍitāśca hiraṇmayaiḥ |

taruṇādityasaṅkāśā

bhānti tatra jalāśayāḥ || 4.43.40 ||

mahārhamanīpatraiśca

kāñcanaprabhakēsaraiḥ |

nīlōtpalavanaiścitraiḥ

sa dēśaḥ sarvatō vṛtaḥ || 4.43.41 ||

nistulābhiśca muktābhi -

rmaṇibhiśca mahādhanaiḥ |

uddhūtapulināstatra

jātarūpaiśca nimnagāḥ || 4.43.42 ||

sarvaratnamayaiścitrai -

ravagādhā nagōttamaiḥ |

jātarūpamayaiścāpi

hutāśanasamaprabhaiḥ || 4.43.43 ||

nityapuṣpaphalāstatra

nagāḥ patrarathākulāḥ |

divyagandharasasparśāḥ

sarvakāmān sravanti ca || 4.43.44 ||

nānākārāṇi vāsāṃsi

phalantyanyē nagōttamāḥ |

muktāvaidūryacitrāṇi

bhūṣaṇāni tathaiva ca |

strīṇāṃ yānyanurūpāṇi
puruṣāṇāṃ tathaiva ca || 4.43.45 ||

sarvartusukhasēvyāni
phalantyanyē nagōttamāḥ |
mahārhamāṇicitrāṇi
phalantyanyē nagōttamāḥ || 4.43.46 ||

śayanāni prasūyantē
citrāstaraṇavanti ca |
manaḥkāntāni mālyāni
phalantyatrāparē drumāḥ || 4.43.47 ||

pānāni ca mahārḥāṇi
bhakṣyāṇi vividhāni ca |
striyaśca guṇasampannā
rūpayauvanalakṣitāḥ || 4.43.48 ||

gandharvāḥ kinnarāḥ siddhā
nāgā vidyādharaṣṭathā |
ramantē satataṃ tatra
nārībhirbhāsvraprabhāḥ || 4.43.49 ||

sarvē sukṛtakarmāṇaḥ
sarvē ratiparāyaṇāḥ |
sarvē kāmārthasahitā
vasanti saha yōṣitaḥ || 4.43.50 ||

gītavāditranirghōṣaḥ
sōtkṛṣṭahasitasvanaḥ |

śrūyatē satataṃ tatra

sarvabhūtamanoṛamaḥ || 4.43.51 ||

tatra nāmuditaḥ kaści -

nnātra kaścidasatpriyaḥ |

ahanyahani vardhantē

guṇāstatra manōramāḥ || 4.43.52 ||

samatikramya taṃ dēśa -

muttaraḥ payasāṃ nidhiḥ |

tatra sōmagirirnāma

madhyē hēmamayō mahān || 4.43.53 ||

indralōkagatā yē ca

brahmalōkagatāśca yē |

dēvāstaṃ samavēkṣantē

giriṛājaṃ divaṃ gatāḥ || 4.43.54 ||

sa tu dēśō visūryō'pi

tasya bhāsā prakāśatē |

sūryalakṣmyābhivijñēya -

stapatēva vivasvatā || 4.43.55 ||

bhagavāṃstatra viśvātmā

śambhurēkādaśātmakaḥ |

brahmā vasati dēvēśō

brahmaṛṣiparivāritaḥ || 4.43.56 ||

na kathañcana gantavyaṃ

kurūṇāmuttarēṇa vaḥ |

anyēśāmapī bhūtānāṃ
nānukrāmati vai gatiḥ || 4.43.57 ||

sa hi sōmagirirnāma
dēvānāmapi durgamaḥ |
tamālōkya tataḥ kṣipra -
mupāvartitumarhatha || 4.43.58 ||

ētāvad vānaraiḥ śakyaṃ
gantum vānarapuṅgavāḥ |
abhāskaramamaryādaṃ
na jānīmastataḥ param || 4.43.59 ||

sarvamētaḍ vicētavyaṃ
yanmayā parikīrtitam |
yadanyadapi nōktaṃ ca
tatrāpī kriyatāṃ matiḥ || 4.43.60 ||

tataḥ kṛtaṃ dāśarathērmahatpriyaṃ
mahatpriyaṃ cāpi tatō mama priyam |
kṛtaṃ bhaviṣyatyanilānalōpamā
vidēhajādarśanajēna karmaṇā || 4.43.61 ||

tataḥ kṛtārthāḥ sahitāḥ sabāndhavā
mayārcitāḥ sarvaguṇairmanōramaiḥ |
cariṣyathōrvīṃ prati śāntaśatravaḥ
sahapriyā bhūtadharāḥ plavaṅgamāḥ || 4.43.62 ||

|| ityārṣē śrīmadrāmāyaṇē vālmīkiyē ādikāvye
kiṣkindhākāṇḍē tricatvāriṃśaḥ sargaḥ ||